

L-Isqof Alpheran de Bussan iżur il-Parroċċa tal-Gudja fl-1745

Għal darb'oħra, din is-sena, se naraw parti oħra mill-Vista Pastorali li l-Isqof Paolo Alpheran de Bussan kien għamel lill-parroċċa tal-Gudja, fl-1745. Is-sena l-oħra, rajna dik il-parti li fiha l-Isqof ra ż-żewġ knejjes tal-Lunzjata u ta' Birmiftuh.

Din is-sena, se naraw il-kummenti li dan l-Isqof għamel dwar il-knejjes żgħar ta' Santa Katerina, tal-Madonna ta' Loreto u tat-Twelid tal-Madonna, li kienet tinsab fl-inħawi ta' Hal Farruġ u li, kienet instabet meta sar l-ajruprot.

Wara li l-Isqof temm iż-żjara tiegħu fil-knisja ta' Birmiftuh, hu beda ż-żjara tiegħu fil-knisja ta' Santa Katerina. L-Isqof osserva li din il-knisja, kienet ilha żmien twil mibnija billi kienet inbniet fl-1621 minn ġakbu Mangion.

Dwar l-arta maġġur ta' din il-knisja, l-Isqof kien ikkumenta li dan, kien tal-ġebel u kellu dak kollu li kien meħtieġ għall-kult imqaddes.

Fuq l-arta maġġur kien hemm il-kwadru titulari li kien jirrappreżenta lil din il-qaddisa. Il-festa kienet tiġi cċelebrata kull sena fil-25 ta' Novembru. L-Isqof, imbagħad, għaddha biex semma l-benefiċċji marbuta ma' celebrazzjonijiet ta' quddies li kelhom jitqaddsu f'din il-knisja. Hawnhekk, l-Isqof isemmi l-legat imħolli minn Agata Mifsud, fl-1616 u ieħor imħolli minn Carlo Azzopardi fl-1694.



Il-Knisja ta' Santa Katerina.

Il-Knisja tal-Madonna ta' Loreto

Meta tkellem dwar il-knisja tal-Madonna ta' Loreto, l-Isqof Alpheran osserva li din kienet għadha kif inbniet. Bosta nies kienu jżuru din il-knisja għaliex, ix-xbieha qadima tal-Madonna tgawdi devozzjoni kbira.

L-Isqof imbagħad, ta deskrizzjoni tal-kwadru titulari ta' din il-knisja li quddiemu kellu l-lampier mixgħul. Il-parti ta' fuq tal-kwadru kien jirrappreżenta lill-Madonna bil-Bambin u fil-parti ta' taħt, kienet jidhru San Ģwann il-Battista, San Adrijanu u Santa Monika.

Dwar il-festa, l-Isqof qal li din kienet tiġi cċelebrata kull sena, fit-8 ta' Settembru, bil-kant ta' l-Ġhasar u bil-quddiesa kantata.

L-Isqof, imbagħad, semma l-benefiċċju marbuta ma' din il-knisja li dan imur lura għad-9 ta' Lulju 1593 u li permezz tiegħu, Mattew Abela ħalla l-mezzi meħtieġa għaċ-ċelebrazzjoni ta' quddiesa darba fix-xahar.

Dwar l-arta tal-Viżitazzjoni, l-Isqof qal li kull sena, fuq dan l-arta tiġi cċelebrata l-festa tal-Viżitazzjoni tal-Madonna. Din kienet issir bil-kant ta' l-Ġhasar u bil-quddiesa kantata minn flus imħollija minn Joannes Bonnici.

Wara li żar is-sagristija, l-Isqof ħareġ barra mill-knisja u ra č-ċimenterju li kien qrib tagħha. L-Isqof Alpheran qal li dan kien ċimenterju mdawwar bis-siġar u kien devot ġafna u għalhekk, bosta nies kienu jinvistawha spiss.



Il-Knisja tal-Madonna ta' Loreto.

It-Twelid tal-Madonna ta' Hal Farrug

Wara, l-Isqof mar fl-inħawi ta' Hal Farrug u hemm, invista l-knisja iddedikata lit-Twelid tal-Madonna. Hawnhekk, l-Isqof osserva li din il-knisja ma kienetx ilha li nbniet.

It-titular kien jirrappreżenta t-Twelid tal-Madonna u l-arta, kien tal-ġebel u armat bil-gandlieri iżda, ordna li mas-salib għandhom iwaħħlu l-korp ta' Kristu. Il-festa kellha maġħha fondazzjoni imħollija minn Antonio Mallia fl-1570. L-Isqof isemmi fl-aħħarnett li, kull nhar ta' Hadd, f'din il-knisja kienet titqaddes quddiesa bi flus imħollija minn Ġlormu Piscopo, fl-1625. Iż-żjara ta' din il-knisja, kienet l-aħħar parti ta' din il-Vista Pastorali li narawha sena oħra.


Tony Terribile

DELMUS GARAGE

**PANEL BEATERS
AND
SPRAY PAINTERS**

**SILENCERS
AND
TYRE SERVICE**

**WHEEL BALANCING
VARIETY OF
BATTERY SALES**



INTRODUCING NEW EQUIPMENT (CAR BENCH) FOR PANEL BEATING

Prop: MUSCAT BIAGIO

14, TONY ZAHRA STREET, ŻEJTUN
TELEPHONE: 695326 — 661391 MOBILE: 099 2455